
" 


म्होवीं गोटलां " 


हाली कोंकणीच्या मळार जायती फुलां उदेल्यां - तरेकतरा 
रंगा - रुपाची , तरेकतग वासा - पर्मळाची . फूल हे सैंमाचे कवीत 
जाल्यार कवीत हे साइत्याचे फूल . 

आज विजयाबाय सरमळकार " गोटलां " भेटयतात . धव्या 
रंगाची , रस्माच्या पाकळ्यांची मागीलदारच्या पोरसांत फुल्लेली , 
बांयच्या रुचीक उदकात पोसलेली , मायेमोगान जपिल्लीं . 

विजयाबाय लज - भीड धरिनासताना कवींचे पंक्तीक बसता . 
आपल्या सुर्वस उलोवपान आनी माणकुल्याच गितांनी संमेलनाक 
रूच हाडटा . पुण तिणें घरकानपण राखला . घराभायल्या विशयांचेर 
ती बरयता , पुण घरांतल्या विशयांचेर बरयतांना तिजी लिखणी 
तिजें मन सांगता तशी मोडटा . 

दादल्यांची लिखणी संवसार जिखून आयली तरी घराच्या 
हुमऱ्याकडे पावतकच थारता , मागशेता . विजयाबायच्या लिखणीच्या 
जैताची सुरवात रांदची कुडीतल्यानूच जाता . 

बायलांचे उर्बा - उमाळे , सुख - सुवाळे , विजयाबाय ल्हवपीक 
लिखणेन चितारता तेन्ना घरांतले चकचकीत दिवलेच्या लकलकीत 
चांदन्यांत मन न्हाता - धुता . 

बायलांचे दुख चड , तितलेच तांचे सुखूय व्हड , तांचो संवसार 


भावनांनी भरिलो . जिवनाकडेन ती काळजाचे नदरेन पळेतात . 
ती मोगान फुलतात , रागान जळतात , व्हेसान सुकतात . 

हुमयर तिश्टत रावन दोळ्यांतलो हुस्को लिपयत , काळजां 
तली धडधड थामयत , वाट पळोवपाची जीव - घेणी कळ दादल्यांक 
कळचेली ना . मोगाचो उमाळो , साखरपुड्याची खोस , पयल्या 
भुरग्याची सुलूस , आजयेची उमेद , विधवेची व्यथा ही दादल्यांक 
सांगून समजुपाची ना . 
" गोटलां " म्हळ्यार नारी - जिविताची 

उमाळ्यान 
थपथपलेली चित्रां : 

साकरपुडो ! साकरेभशेन गोड हें उतर आंकवारीच्या 
अंतरांत सपनांची चंवरां फुलयता . साखरपुड्यावेळचे चलयेच्या 
मनाचे रस्मी धागे विजयाबायनूच उसोवन दाखोवचे : 

" कारणाविणे हांसती ओंठ 
पालशी नदर चाबता बोट 
सूर नुलयत देवता गळ्यांत 

रस्मी भाव फुल्ल्या दोळ्यांत " 
मनांतल्यो काय व्यथा उलोवंक येनात , उलोवंक जायनात 
मायेचो मनीस पयस वेता तेत्रा " ओठार हांसो सुकून येता " 

दोळ्यां - तळ्यांत झरी भरतात काळजाक सुरी तोपता 
आनी- 

रुखा कुशीत रिगल्या वेल 
भोंवरे फुलां खेळटा खेळ 
हांव मात एकसुरीच 

भायर भितर काट्टां वेळ 
अशी गत जाता . 

अपुर्बायेन वाडयल्ले चलयेक तिज्या नव्या घराक धाडटना 
आवयचें मन कशे भरून येता पळेयात : 


" 


" आंगणांतले तुळशीवरी 
शिंपून केली ल्हान व्हड 
दितना आज दुसऱ्या घरा 

दुकान दोळे जाता जड . 
आनी अणभवाची दोन उतरां ती आपले चलयेक सांगता : 

" संवसाराच्या भागेल्याक 
दिगो तुजी धीरा धीगी 
अरिश्टाच्या वोता पारा 

माये सावली घाल बेगी 
आवयपणाची सुलूस लागता तेन्ना : 

लसलसून आयल्यो वैर 
उमाळ्याच्यो म्होव्यो झरी 

ओंठा जोड फुरफुरता 

कोणाक गुपीत सांगचें तरी 
नवी सून घरा आयल्ली पळोवन ती खोसयेन भरून ओत्ता 

" गोमटो , गोरो हांसतो चेरो 
पोवळी कशे ओंठ 
हात्यावरी हातांत गो 

सोबता बाये गोंठ ! 
आनी जेन्ना ती आजी जाता तेन्ना नातीची अशी तोखणाय जाता : 

अपुर्बायेची नात आमची 
कळी जशी मोगरेची 
काळशे निळशे दोळे जशे 

निळमणी सोबता कशे " 
आनी जाण्टेपणांत : 

लकणी जरी आयली दोळ्यांक 
रात हांव काडतां जागयत 


काळ जाच्या कुरकुटांत 

उगडासांचे पनेळ व्हलयत 
केना केन्ना उबगणेन जीव बावता तेन्ना : 

" जीव आज ना थायर 
मन म्हजें उखल्लां 
धुवल्लेले येवजणेत 

वाट हांव विसल्लां " 
आनी जेन्ना कूकूम फांसता , कांकणां फुट्टात तेन्ना आदार 
नाशिल्ली विधवा विजयाबायक अशी दिसता : 


घुस्मटून कर्पलेली 


माटवावीण मुट्टेलेली 
रूख मोडून अर्दकुट्यार 

चट्टी वाल बावलेली . " 
जिवितांत बरे तशे वायट खीण येतात : 

" ताळयेचेर पानां मदी 
हांसता फूल तकली काडून 
असोच एक खीण येता 

देंठासैत पट्टा गळून . 
अशे हे कवीत बायलांचो घरसंवसार उजळायता , तांचें 
भावजिवीत चितारता . 

गोठलांक वास नासता पुण तांच्या देठांत म्होंवाचो थेंबों 
उरताच उरता . 


मडगांव , २-४-७३ 


मनोहर सरदेसाय 


झेलो गांथतना ... 


आज हो ' गोटलां'चो झेलो गांथतना तरेकतरांच्या 
विचारांनी म्हजें मन काचाबूल जालां कारण साअित्य क्षेत्रांतली 
ही म्हजी पयलीच चांट आशिल्ल्यान खूबशो चुको जावपाचो 
संभव आसा . आनी ह्याच भयान आजमेरेन हो झेलो गांथपाचो 
उरिलो . 


भौ . मनोहरबाब सरदेसाय , भौ . चंद्रकांतबाब केणी , भौ . 
शांतारामबाब हेदो , भौ . प्रो . भाटीकार , भौ . वसंतबाब कारो 
आनी खूबशा म्हज्या बरे मागप्यांनी म्हाका मानसीक धीर 
दिल्ल्यान हो झेलो तुमच्या मुखार दवरपाचे धाडस करतां . 

ह्या झेल्याक मागल्याबरोबर , उतराक मान दिवन , प्रस्तावना 
दिल्ल्याखातीर डॉ . मनोहरबाब सरदेसाय हांचे आनी तो उजवा 
डाक हाडिल्लेखातीर कोंकणी भाशा मंडळाचे उपकार मानता . 


मडगांव 
संवसारपाडवो 
४-४-१९ ७३ . 


सौ . विजया सरमळकार 


ਖੁਦ 


कि ध्यास 


फांत्यापारार झिळमिळ्यार 
काऽ करती कावळे झाडार 
पडल्यां तशी हांतुणार 

मनांत म्हज्या येतात विचार ॥१ ॥ 
फुलांत फुलां जायांची 
भासांत भास कोंकणी तशी 
न्हय ती बोली मराठिची 

आवे भास गोंयकारांची ॥२ ॥ 
उलोवंक आवैन शिकयली 
जाणकारांनी तिगयली 
वोपारींचो साज घालून 

ताणी तिका सोबयली ॥३ ॥ 
जांव काळी , जांव गोरी 
आवैक दिसतात भुरगी बरी 
तेच नदरेन पळेयात 

आवै भाशेक वैर काडात ॥४ ॥ 
अमृताची गोडी जशी 
कोंकणी कानांक लागता तशी 
जिवाक म्हज्या एकच ध्यास 
वैर काडची आवै भास ॥५ || 

॥ 


९ 


सरात फुडे , गोंयकारानो ! 


सरात फुडें , गोंयकारानों ! 

माम 
हावेसाची घेवन वात जावा 
वच्चें आसा पलतडी 

एकचाराचे गीत गायत ॥१ ॥ 
एकाच रुखा आमी फळां 
शिंपडलेली जळामळाणार 
आयला वगत एकठावपाचो 

जल्मल्ल्या रुखा तळा ॥२॥नाम 
ल्हान व्हड बारीक मोटे बो न 
भेद नाका धरुंक खोटे जिन 
जाती पाती खुटून कांटे 

करचें आसा कार्य मोटें ॥३ ॥ 
हिंदु , मैर , किरीस्तांव 
सगळ्यांचो एकुच गांव 
आवै आमची गोंय माय 

म्हणून आमी भाव भाव ॥४ ॥ 
गोंय आमचे गोंयकारांचे 
न्हय ते कोणा दुसयाचेनापी 
गोंयच्या खातीर झुजचें आसा चला 

सासाय ताजी राखची आसा ॥५ ॥ 


१० 


जिलमा 
सांग गो केन्ना साखरपुडो 


ओंठा ओंठात रंगला विडो 
हांसता केसांत जायां पुडो 
पडला पोल्यार लजे सडो 

सांग गो केन्ना साखरपुडो ॥१ ॥ 


कारणाविणे हांसती ओठ 

म जिला 
पालशी नदर चाबता बोट 
सूर नुलयत देवता गळ्यांत 

रस्मी भाव फुल्ल्या दोळ्यांत ॥२ ॥ 


चालींत आयल्या हतयागती 
चान्न्या शिंवर पुनवे राती 

न 
नदरे गोफीण मोखता गुंडो 

सांग गो केना साखरपुडो ॥३ ॥ 


दाखय लिपय करता गुपीत 
बोटांकडेन चाळो करीत 
मुदयेंतलो सांगता खडो 

काल जालो साखरपुडो ॥४ ॥ 


आयज तूं वेतलो देखून 


आयज तूं वेतलो देखून 
ओठांर हांसो आयलो सुकून 
दोळ्यां - तळ्यांत भल्ल्यो झरी 

काळजा गोंडाक तोपली सुरी 


उबगणेचे पडले घाय 
उमेदीची बावली जाय 
घरा गेली रसणाय 

मनाकूय लागली पिसाय 


घर भरून ओत्ता दार 
मोगरेर कळ्यांक आयला भार 
देवाऱ्यांत देव ना 

कोणाखातीर गांथचो हार 


पनि 


रूखाकुशीत रिगल्या वेल 
भोंवरे फुलां खेळटा खेळ 
हांव मात एकसुरीच 

भायर भितर काहां वेळ 


E 


आसोराजा 


हारशावरी नितळ वोत 
चंवरा घालूक लागलो वारो 
परमळ्ळी वालीर फुलां 

मातयेकूय रंग कोरो 


काजळी कुपां सुटलें गिराणा 
मळब जालें निळे निळे 
ओथ्यब्यानी भल्लेले 

मेकळे जाले रुखा ताळे 


आसोराचो थाव घेत 
सोडलो घोंटेर सवण्यानी 
आंब्यावेली चानये पोरां 

लागली खेळूक धांवपानी 


भांगरावरी किरणांनी 
काडले पुसून पावसा लाशें 
लखलखल्यो धायी दिको 

संवसारार फांकलें हारों 


तारया बेगीन व्हलय तार 


शेतां पावस सुटलां वारें 
तारया बेगीन व्हलय तार 
धवीं फुल मोतयां शिंपीत 

धांवता पळे ल्हारार ल्हार 


आमोरेचे लागले दिवे 
चल्ल्यो घरा म्हसरां - गायो 
घोंसार येवन उगरमल्यो 

नक्षेत्रांच्यो जायो जुयो 


किरकिरावंक लागले किडे 

FE 
चोंयवशीन काळखी रात 
पिलां ओडीन सवणी 

परतूंक लागली घोटेरांत 


कुळागरांत चुट्टां खोपीत 
दोनूय दोळ्यां पण्ट्यो पेटयत 
नदरेची वात सारीत 

घरकान्न उबी वाट पळयत 


१४ 


नव्या युगाक नवी देग 


झडून गेली पिकी पानां 
नव्या युगाक आयला चंवर 
फुडाराच्या रुखा तळा 

कर्तुपांचो पडला शिंवर ॥१ ॥ 


ल्हारार ल्हार धांवता मुखार 
झेप घेवंक दर्या देगेर 
उदरगतीक येवचें जाल्यार 

सोडचो आसा पोरणो घोंटेर ॥२ ॥ 


विशाल जगा मजगती 
शेकान शेक रुप्या वाट 
ध्येय मार्ग गांठचो आसा 

हुपून अशीर कांट्यावाट 


| ॥३ ॥ 


उजवाडाची फुल्ली फुलां 
काळखेची सोंपली रेग 
आयज आमी सरया भायर 

नव्या युगाक नवी देग ॥४ ॥ 


१५ 


oft यादस्ती 


लकणी जरी आयली दोळ्यांक 
रात हांव काडतां जागयत 
काळजाच्या कुरकुटांत 

उगडासांचो पनेळ व्हलयत ॥१ ॥ 


उमाळ्याची उतरांती 
विसरूं कशी रेिगलेली 
जनऱ्यांच्या खिणावरी 

घरां कन्न बसलेली 


॥२ ॥ 


फुडाराची सपनां निळी 
फुलांवरी पुंजायलेली 
उमेदीच्या रस्मा दोळ्यार 

सोबीतकायेन गुंथलेली ॥३ ॥ 


सवणी कशे भुर्रकन 
सुखा दिस गेले उडून 
यादस्तीचे दुखा पिले 

काळजा तळांत बसल्या लिपून ॥४ ॥ 


१६ 


पुनव 


आयली दुदाळ पुनव 
घोगो चान्न्याचो वेल्यान 
धरतरेचे हाण्डीचेर 

कळसो अळकनता भरून ॥१ ॥ 
आयली रुपेरी पुनव 
भरती आयली समुद्राक 
फेणेराच्या हारशांत 
रुप दाखयता चंद्राक 

॥२ ॥ 
आयली मोगाळ पुनव 
पामरी पांगरुन रुप्याची 
मळबाचे तबकडेंत 

निरांजनां नखेत्रांची ॥३ ॥ 


आयली शितळ पुनव 
ओड लायता नवरुपेक 
सर्ग भुंयेचो एकचार 

मोग दाखयता जगाक 


॥४ ॥ 


आयली धवीच पुनव 
शालू बुट्यांचो न्हेसून 
चुडो जुयांचो माळून 

आखो तिको करून 


॥५ ॥ 


विधवा 


घुस्मटून कर्पलेली 


माटवाविण मुट्टेलेली 
रूख मोडून अर्दकुट्यार 

चट्टी वाल बावलेली 


॥१ ॥ 


संवसाराची तार तिजी 
तारवावीण थांबलेली 
उमेदीचो चंवर गळून 


दुखान जीण भलेली 


॥२ ॥ 


विचारांची आर्ती पर्ती 
चाकां माथ्यांत घरघरती 
जिवीताच्या झुजा मळार 

त्यागाचो लायता वाती 


॥३ ॥ 


शांतताये मूर्त कशी 
देवतेमुखार दिवली जशी 
गेल्ल्या दिसां माळ ओडीत 

वितरागी योगीणशी 


|| ४ || 


१८ 


चलयेक 


आंगणांतले तुळशीवरी 
शिंपून केली ल्हान व्हड 
दितना आज दुसऱ्या घरा 

दुकान दोळे जातात जड ॥१ ॥ 
दोळ्यांत दुख नाका कार्टून 
दिल्ल्या घरा राव खोशी 
सार्थ कर कुळा नांव 
। कर्तुपां करुन तशी 

॥२ ॥ 
आडमेळ्यांचे येतले दोंगर 
जिवीताच्या झुजा मळार 
सोशीकसाणे बावटो घेवन 

हांसते तोंडान सर मुखार ॥३ ॥ 
संवसाराच्या भागेल्याक 
दिगो तुजी धीरा धीगी 
अरिश्टाच्या वोता पारा 

माये सावली घाल बेगी ॥४ ॥ 
फुडले पिडये जागो दिवो 
वाट दाखौंक फुडाराची 
देसाखातीर वावुरपाक 

दिगो जाणीव हावेसाची ॥५ ॥ 


१ ९ 


रात 


नखेत्राचो शालू न्हेसून 
मळबाचो पदर कसून 
मंद मंद पावलां उडैत 

काळखी रात आयली नटून ॥१ ॥ 
चंद्राचो लायलो तिबो 
हरणाच्या रथार उबो 
जोगलांच्या पोवना माळेत 

झगझगता उज्या गाबो | ॥२ ॥ 
दोंगरायेदी दर्या ल्हारां 
पावलां वाजौन खळखळती 
आयली म्हणून रातराणी 

रातीकडे गायना गाती ॥३ ॥ 
नातकां लागली कवना करूंक 
वागळां लागली धालो खेळूक 
काजुल्याच्या गुंजुल्याच्यो 

पण्ट्यो लागल्यो झिगझिगावूक ॥४ ॥ 
एक सृश्ट विल्ली न्हिदेंत 
दुसरी जागता खोशे मजेंत 
सृश्टीचो चलता नेम 
रात दिसा खेळ खेळेत 

॥५ ॥ 


२० 


पुनवेची रात 


पुनवेच्या चंद्राक पळौन 
जाग आयली सगळ्या रानां 
खांदयांच्या हिंदळ्याचेर 

झोंपयो घेवक लागली पानां 
धर्तरेची तांबडी हांतर 
माखली दुधान भायर भितर 
रातराणी लागली मोडूंक 

वजऱ्याच्या संगीताचेर 
उगरमले कुना कळे 
मोगरेन केले उक्ते दोळे 
कवडां धांपून लागले झेमेवंक 

मेरेवेले तायखिळे 
दंवान शिंपल्यो मोतयां राशी 
सांवळ्यो काट्टात उठाबशी 
जायो जुयो ओत्ता सडे 

हातो लागलो उसौंक कुशी 
नक्षेत्राच्यो चुनरज्योती 
कुपां धव्यो कापसाराशी 
पुनवेची हांसता रात 

नवरुपी व्हंकल कशी 


२१ 


मिर्गाची लागली सुलूस 


निळ्या निळ्या मळबाचेर 
काजळी कुपां आयली दाटून 
मिर्गाची लागली सुलूस 

वाऱ्यान दोळो माल्लो हासून 


॥१ ॥ 


लागली खेळूक आपालिपा मार 
जोगलांची भांगरा ल्हारांना 
उजवाडान कुटुयो केल्यो 

दनपारच्या वोता पारा 


॥२ ॥ 


मोरार बसून आयली दडक 
सृश्ट जाली ओली चिप्प 
झाडां पेडां लागली पळौंक 

व्हांवत्या उदका हालतें रूप 


॥३ ॥ 


जाल्ले गिमान जुनेर सोडून 
पाचवो चार न्हेसून शालू 
रसरशिल्ली धर्तरी 

खोशी जावन लागली धोलूं 


|| ४ || 


२२ 


वाटेकडेन नदर 


आज गो तुज्या दोळ्यांत 
कोणे जादू केला 
निळ्या निळ्या मळबांतल्यान 

पारवो धवो देंवला ॥१ ॥ 
उदकांतल्या साळकावरी 
बाबडें उबें पडवेंत 
चातकाची उमळशीक 

निर्शता गो नदरेंत ॥२ ॥ 
उमेदीचो हांसो तुज्या 
फुल्ला तांबड्या ओठार 
गुलाबाचो फुला सडो 

ओतला गोऱ्या पोल्यार ॥३ ॥ 
तिनकात्री सांजेपारा 
थंड वाव धुंवधुंवता 
मोतयावरी दवा थेंब 

पानाचेर निथळता ॥४ ॥ 
आंग लागले शिरशिरूंक 
काळजां जाता घालाघाल 
कान दिता भोवन भोवन 

सरसरतें आयकूक पावल 


२३ 


जिणेत म्हजे आयलो तूं 


जिणेत म्हजे आयलो तूं 
पारजताचें जावन फूल 
तान भूक न्हिवली तुज्या 

परमळांत जावन गुल 


॥१ ॥ 


जिणेत म्हजे आयलो तूं 
तार जावन सतारीची 
सुरांत तुज्या दितना सूर 

पडली विसर संवसाराची 


॥२ ॥ 


जिणेत म्हजे आयलो तूं 
जोत जावन दिवलेंतली 
काजळी तुवें काडली पुसून 

काजळलेल्या काळजांतली 


॥३ ॥ 


जिणेत म्हजे आयलो तूं 
सांवळी घालीत मायेची 
उजळायली जीण म्हजी 

याद उरूंक जल्माची 


|| ४ || 


२४ 


नवी सून 


आनंदाचो दीस आज 


भाग्य उदेलें 


म 


नवी सून आयली घरा 

घर गे उजळलें ॥१ ॥ 
गोमटो गोरो हांसतो चेरो 
पोवळी कशे ओंठ 
हात्यावरी हातांत गे 

सोबता बाये गोंठ ॥२ ॥ 
दिल्ली चली दुसऱ्या घरा 
रुपान तुज्या आयली आज 
पुस गे दोळे फुलते कळे 

तूं ह्या घराक साज ॥३ ॥ 
ल्हान व्हड केल्लो चलो 
ऑपता तुका आज 
सांबाळ ताका चडतना 

संवसाराची पाज ॥४ ॥ 
राम - सिते जोडो कसो 
देखून न्हिवली भूक तान 
कर्तुपां गे कर तूं अशी 

मेळचो तुका मान 


हुस्को 


नेस्तो बाये हुस्को हो मनाक 

लागली नागे पाती दोळ्यांक ॥धृ ।। 


आतां येत मागीर येत 
जागली बाये सगळी रात 


घुस्मटून पांगरुणांत 


मेकळी केली वाट दुकांक ॥१ ॥ 


भायर वेतां भितर येतां 
पर्थपथून सुलूस घेतां 
उबगलो गे जीव आतां 

सांगचे कशे पुण गे लोकांक ॥२ ॥ 


आज वेतां परां येतां 
मोगा तुजो सोपुत घेतां 
शर्त तुका उतर दितां 

विसर कशी पडली जिवाक 


॥३ ॥ 


२६ 


हांव राजा तूं गो राणी 


शिंपल्या भितर मोतयां कशी 
दोळ्यांत कित्याक भल्ली दुकां 
मुमुाच हांशार तुज्या 

उंवाळन वडयत सगळी सुखां ॥१ ॥ 


दुबावाचो घुस्पागोंदळ 
वोगीच मनाक करता खदोळ 
गळ्यांत माळ घालतनां 

दोनूय दोळे हांसले व्हदळ 


॥२ ॥ 


तांबडे गुंज भिरंड कशे 
ओंठा जोड लायता पिशें 
हुतहुतें मन गो म्हजें 

धांवतां पळे कशाकशे ॥३ ॥ 


सार गो कुशीत भया वेणी 
खंतीची मुमुखीं सुणी 
संवसाराच्या नवे जिणी 

हांव राजा तूं गो राणी 


|| ४ || 


. 


२५ 


णि तुमची मतां 


आमची खूण दोन पानां 
मनांत धरात सगळी जाणां 
पैली पानां मागीर फुलां 

सैमान हेच दाखौन दिलां ॥१ ॥ 


व्हडविकेची अस्मिताय 
आमचे गोंय आमकां जाय 
जावचो ताजो संघ सदेश 

सांगता अशें गोंयमाय ॥२ ॥ 


शेजरा वाडो आसलो जरी 
आमची खोप आमकां बरी 
परक्यांक थारो ” दिवनाकात 


" 


गुलामजावन रावनाकात 


॥३ ॥ 


गोंयकारानों उठात उठात 
एकचाराचे गीत गायात 
आमचें गोंय आमकां उरूंकक 

तुमची मतां पानाक दियात 


|| ४ || 


२८ 


वारें आता परतले 


वारें आता परतले 
पोल कुशीन सारतले 
जैताची घेवन गुडी TET 

गोंयची राखण करतलें ॥१ ॥ 


देवदी कुपां जांवदी मोडां sts 
आडमेळ्यांचे येवदी वाग 
काळखी पुसून फांकलो दीस 

ल्हान व्हडांक आयली जाग ॥२ ॥ 


धांवत्या वाऱ्याक धारेत कोण ? 
पेट्या उज्याक पालयत कोण ? 
दर्याकुच आयला हुवार 

बांध ताका घालीत कोण 


॥३ ॥ 


रुखावेल्या संवण्यानो 
फुलावेल्या भोवऱ्यानो जित 
सांगात घरा कणकणी 
गोंयचे वारें परतले 

थोड्याच दिसांत कळतलें ॥४ ॥ 


खरे जाले बोल 


आनंदाचो दीस आज 


भाग्य उदेलें 


झाडार पेडार देवळा घुडार 

॥१ ॥ 


साद निशेले 


कांटे - खुटे नस्ते पटे 


हुबून गेलें पोल 


जवाहिरा आज तुजे 

खरे जाले बोल 


॥२ ॥ 


उदरगतीक आयलीं पानां 
रसरसली गोंयची मनां 
जैताच्या परमळान 

घमघमली रानां वनां 


॥३ ॥ 


आडमेळ्यांचे सुटले पास 
मेकळी जाली फुडली वाट 


फुडार आता थारायतले 


गोंयकार आमी सात लाख 


॥४ ॥ 


३ 


३० 


दाटली आयज काळखी रात 


दाटली आयज काळखी रात 
उजवाडाची सोंपली वात 
भारताच्या आदाराचो 

तुटलो ताटो अकस्मात 


॥१ ॥ 


मोनेळ पडली सैमाचेर 
हाकार उठलो धरतरेचेर 
चंद्र - सूर्या लागलें गिराण 

शांतताये मळबाचेर ॥२ ॥ 


कुपां लागलीं दुकां गाळू 
वाऱ्याक आयलें गदगदून 
कोगळां गीतां गावची सोडून 

रडूंक लागली घुस्मटून 


॥३ ॥ 


गोंयचे मोगाळ गोंयकारानो 
गोंयची सासाय उरतली 
आयले जरी कुपां दोंगर 

धीगी म्हजी आसतली 


॥४ ॥ 


जिल्लीं उतरां ओठां ओठांत 
काळान फूल खुंटले देंठांत 
भारताच्या माथ्यावेलें 

तुटलें छत्र एका खिणांत 


॥५ ॥ 


बाबडे जाले भारताचे 
ल्हान व्हड बारीक मोठे 
जवाहिरा तुज्याविणा 

काळजां भल्ले दुखां कांटे ॥६ ॥ 


नाशीवंत देह जरी 
विल्लो पंचमहाभुतांत 
किर्तीची अमर जोत 

तेवतली युगायुगांत ॥७ ॥ 


गणनामा 


राना रानांत वाजता गे शीळ 


रानां रानांत वाजता गे शीळ 

येता जावये म्हजो घननीळ ॥धृ ॥ 


केन्नाची पळेतां वाट प 
दीस पडलो आयली रात 
सृश्ट ही बुडली काळखांत 

काळीज तुट्टा तिळतीळ ॥२ ॥ 


वाटार सगलो बुंदायको 
वाडो गे पालथो घालो 
हुस्क्याचो माल्लो भालो 

अंतस्कर्णाक पट्टा गे पीळ ॥२ ॥ 


सांगा सांगात गे जाया जुयानों 
वोगी कित्याक तुमी चौंवऱ्यानों 
बैं कृष्ण म्हजो साळकानों 
कित्याक तोंडाक पडली अशी खीळ 

राना रानांत वाजता गे शीळ ॥३ ॥ 


नात 


अपुर्बायेची नात आमची 
कळी जशी मोगरेची 
काळशे निळशे दोळे जशे 

निळमणी सोबता कशे 


उगरमले साळीक जशे 
धवे फुल्ल तोण तशें 
पोवाळ्यावरी तांबडे ओठ 

फुगऱ्या पोल्यार काजळा बोट 


पिंगशी कुल्ला केसांची 
याद करता ल्हारांची 
चुकून मुठीत घट्ट धरी 

रडून मागीर आकांत करी 


आजो आजी तोखेतात 
चाळो पळौन सुखावतात 
ल्हान व्हडांक लायता पिशें 


सुष्मा नांव नातीचे 


३४ 


पावस 


उमाशेच्या जोरगतीर 
मळबा लागली गळटी 
चोंयवशेन भलें उदक 

न्हयांक आयली बुट्टी 


काजळ माखून बसली कुपांत 
म्हातारी फोव काण्टा 
डरांव डरांव करीत बेबे 

शेतांत गायना गायता 


सूर्य देवान धांपले दोळे 
दिसा रात दिस्ता 

नि 
हालता माड धोलती रूख 

वाऱ्यान पालो उबता 


शाळें साकून येतना पोरां 
वावजडीन भिजतात 
शाळेक सांची सुटी म्हणून 

मुमुर्सीच हांसतात 


३५ 


लागली तिका गोड सुलूस 


लागली तिका गोड सुलूस 
आयलें आंग शिरशिरून 
कितली देवांक अर्गी घालीं 

आई गे म्हणचे म्हणून ॥१ ॥ 


लसलसून आयल्यो वैर 


उमाळ्याच्यो म्होव्यो झरी 
ओंठा जोड फुरफुरता 

कोणाक गुपीत सांगचे तरी 


॥२ ॥ 


जळी थळी लागलो दिसूक 
यशोदेचो कृष्ण कसो 
आकुळ पिकूळ जाल्ल्या जिवाक 

अमृताचो थेंबो जसो ॥३ ॥ 


रातदीस ध्यास एक 
सोपचो बेगीन म्हैनो णवो 
केन्नाकाय पळेतली 

मठयेचो वंशा दिवो ॥४ ॥ 


३६ 


मनुशा रे जीण तुजी 


मनुशा रे जीण तुजी 
आळवावेलो दवा थेंबो 
सांगू नज घालीत उडी 

रावला फाटी काळ उबो 


आरशावरी देह तुजो 
उदकावेलो बुडबुडो 
आयचे आयज फायचे फाल्या 

करचें नाका शीक धडो 


संवसाराच्या दर्या मधी 
वुचकळ्यो तूं खावू नाका 
पंचरंगी मोयपासांत 

गुल्ल जावन राबू नका 


सूर्यावरी फांक तुजी 
कर्तुपांची दिव्य किर्त 
फुडें फाटी उरतलें गा 

तेंच तुजें गंगे तीर्थ 


३१ 


सांगाती 


आयुष्याच्या दर्यादेगेर 
संवसाराच्या कांच्या वाटेरा 
वांगड तुमी दिलो म्हाका 

एकमेकांच्या विस्वासाचेर 


भल्लो हातांक पांचवो चुडो 
न्हेसली पांचवो जरी साडो 
म्हुर्ताक उल्लो वेळ थोडो 

आंगार भोंवर शिरशिरलो 


मनांत भंया भोवती घोणी 
दुबावाची मुमखीं सुणी 
वचत कशे फुडले दीस 

संवसाराच्या नव्या जिणी 


हुमऱ्यावेलें माप ओतून 
हतया गतीन सल्ली भितर 
दोळ्यांतली पुसली दुकां 

खातकुल्याचे आयकून उतर 


३ 


३८ 


जिवीताचे कुवाडे 


जीव आज ना थायर 
मन म्हजें उखल्लां 
धुंवल्लेले येवजणेत 

वाट हांव विसल्लां 


फुलाक म्हणून घाल्लो हात 
कुच्च्कन्न लागलो कांटो 
उमेदीची बावली पानां 

उबगणेचो उल्लो वांटो 


झोमून घेत माल्लो घांस 
तांबडे गुंज दिसले फळ 
रूच घेवन पळे जाल्यार 

कडूविख्ख कमंडळ 


लखलखता हिरो म्हणून 
पेटलां भितर दवल्लो 
बारीकसाणेन पळे जाल्यार 

फाल्स खडो आशिल्लो 


गाड पांचवो दिसलो विलोद 
जायत शेळी विसल्लें 
हुस्को सोडून लागलीं चलूक 

सुर्रकन्न निसल्लें 


खरें कितें फाल्स कितें 
वैल्या कोरार समजना 
जिवीताचें कुवाडे 


अजून म्हाका उमजना 


४० 


करात जयजयकार 


लाख तोंडानी लाख जिभानीं 


करात जयजयकार 


स्वातंत्र्याची गुढी उबाल्ली 

आज आमच्या गोंयार ।। 


तोडून उडयल्यो गुलामगिरीच्यो 

लोखणाच्यो सांकळ्यो 
स्वातंत्र्याच्यो पेटल्यो मशाली 

काळखी राती सोंपल्यो 
फांतोड्ड जाली दीस उदेलो 

कि आयली दारार 


॥स्वा ॥ 


गोंया , तुवें सोंसले कितले 

अपमानाचे वाय 
परतंत्र्याच्या पासान ज्याणी 

बांदले तुजे पांय 
त्या फिरंग्यांक करून भायरे 

धाडले दर्यापार ॥स्वा ॥ 


रुखार कोगळान गीतां गायली 

वाऱ्यान धल्लो सूर 


४१ 


3 


कुळागरांतल्या माडयांच्याय 

खोश्शेक आयलो पूर 
भोंवरे भोंवर मारूंक लागले 

तळ्यांत फुल्लेल्या साळकार ॥स्वा ।। 


गोंयकारांचे भाग्य उदेलें 

काळी जाली पार 
आनंदाचे साद निशेले 


देवळांच्या घुमटार 


एकचाराचे गीत गायत 


करया जयजयकार 


॥स्वा ।। 


४२ 


सत्या तुज्या एका धिरार 


कांट्यावाट चलतना 
आसली जरी काळखी रात 


एकूच तुज्या कीर्णाचो 


आदाराक पुरो हात 


धर्तरेर चलतना 


आडमेळ्यांचो आयलो भोरो 
मळबां उंच उडपाखातीर 

पाखां तुज्या आलाशिरो 


खोटांव म्हाका सगळ्या जगान 
दार तुजें उक्तें पुरो 
माणकां मोतयां हारा परस 

श्रेष्ठ तुजो फुलां तुरो 


तिख्या सुळार चडन हांव 
सांगात तुजो मेळत जाल्यार 
त्रिखंडाक दीन तोंड 

सत्या तुज्या एकाच धिरार 


४३ 


वाट आज सोदतां हांव 


वाट आज सोदतां हांव 
कोणा म्हयन घेवची धांव 
कोण हांव खंयचो हांव 

खंय वेतां खंयचो गांव ॥१ ॥ 
अर्दकुट्यो कल्पना 
अर्दकुट्यो वासना 
अर्दकुट्यो काडल्यो राती 

थाव ठिकाण नासतना ॥२ ॥ 
सोडल्यो रिती सोडल्यो निती 
भिरकटायली सगली नाती 
फुडार येवजी नासतना 

मृगजळाच्या लागलो फाटीं ॥३ ॥ 
सोंपले दीस आयल्यो राती 
आंगावेल्यो लामल्यो काती 
येवजणेच्या पावशी वाऱ्यान 

गात्रां म्हजीं थरथरती ॥४ ॥ 
एकसुरोच लागतां गांवक 
कोण आसा सोद घेवंक 


पलतडच्यान साद घालीत 


पावलां लागलीं सरसरांवक 


४४ 


असोच एक खीण येता 


सुलूस दाखय नासतना 
असोच एक खीण येता 
वोतांतल्या थेंव्यावरी 

हांसते खीण सुकून वेता ॥१ ॥ 
खडपाचेर पिकता पीक 
मातयेचें भांगर जाता 
असोच एक खीण येता 

कन्यांवरी विरगळटा ॥२ ॥ 
उमेदीचे घेवन धागे 
विगूं वेता सुखा शेलो 
असोच एक खीण येता 

बावन वेता मना झेलो ॥३ ॥ 
ताळयेचेर पानां मदी 
हांसता फूल तकली काडून 
असोच एक खीण येता 
देंठासैत पट्टा गळून 

॥४ ॥ 
सृष्टीचो नेम आसा 
दीस वेता रात येता 
तांतून एक खीण येता 

काळजां भितर मुंगरता ॥५ ॥ 


४५ 


बाबुलो 


जागो बाये बाबुलो 


अजून गे 


॥धृ ॥ 


पांयार घालो पाळण्या न्हिदायलो 
जय जय कन थापटून पळेलो 

कोंब्यांनी साद घालो ॥धृ ॥ 


पाय फाफुट्टा वाळे वाजैता 
दोळ्यां दोळो दिवन वळख घेता 

फिस्सकन हांसलो ॥॥ 


मुठी आंवुयटा बिंदल्यो खुळखुळटा 
उमथो सन्न गे धिमखुयो घेता 

हुंकार दिवंक लागलो ॥अ .॥ 


यो कुतू बिलू यो गे यो हामा 
खेळूक यो रे तूं चानीमामा 
खेळटां खेळटां भागलो 

अजून गे जागो बाये बाबुलो 


४६ 


नांव बैंचें दवरूं तुका 


नांव बैंचें दवरूं तुका 
सट्टकन सांग गो म्हाका 
गुलाब शेवतें जाय आबोली 
पातू पुते काय चमेली 
हांतलें बैचे मानले तुका 

सट्टकन सांग गो म्हाका 


उमा सुष्मा हिरा मीरा 
सीमा रेश्मा निरा तारा 
हांतलें बँचे मानले तुका 

सट्टकल सांग गो म्हाका 


प्रिता नीता निला शैला 
मिता रीता शिला लैला 
हांतले मानले जाल्यार तुका 

सट्टकन्न सांग गो म्हाका 


नांवां भितर आसा कितें 
तुमच्याविणें जिणें रितें 
सदां तुमचंच म्हणा म्हाका 

नांव दुसरें आनी नाका 


आवयक 


आई तुज्याविण गे 
उथळ म्हजी जीण गे 
रखरखत्या मळाचेर 

रुखा सावळी नाच गे 
केळी हांडीर घडांक घेतात 
तोऱ्यांक दुदनी सासपितात 
माडावेल्या नाल्लां बोंड्यांक 

मांडयेर चुट्टां न्हिदायतात 
उष्ट्यावाऱ्यार कोंबये पिलां 
कोंबयेवांगडा चिवचिवतात 
आड्या कुशीन सुण्यापेटे 

आवय वेंगेंत लुचयतात 
मांजरी पोरांक सामायटात 
सात कोनशे भोंवडायतात 
पाखांटेचेर घोटेरांत 

सुकणी पिलांक घांस दितात 


पळवन दुःख जाता मनांक 
उक्तें कन्न दाखव कोणाक 
उदकाविण झळकी जशी 

तूं नासून जीण तशी 


४८ 


दिवाळी आयली आज 


नव्या वर्साचो बावटो घेवून 
दिवाळी आयली आज 
तरेक तरेचे दिवे लावून 
घरांक चडवया साज 

दिवाळी आयली आज 


खोशी जाली सगळ्या लोकांक 
वारें गायता गीत - 
माडांचेर चुट्टां धोलती 
आयकून ते संगीत 
माटवावेल्यो जायो जुयो 


परमळायतात पाज 

दिवाळी आयली आज 


रुखार कोगळां कुहूकुहू करतात 
तळ्यांत हांसतात साळकां 
नव्या वर्साचो संदेस दितात 
जशी काय तीऽ आमकां 
एकवट सैत जोडून जैत 
झाडून नस्तो वाज 

दिवाळी आयली आज 


मळबाच्या तबकडेंत पेटल्यो 
नखेत्रांच्यो वाती 
चंद्रकोर ही मुमुरखी हांसता 
चतुर्दशेच्या राती 
झीग झीग जोगलां तालगडी खेळटात 
घालून भांगरा साज 

दिवाळी आयली आज 


घरां कणकणी उमेद फुलोवया 
दुःखाक करया फाट 
ल्हान व्हड हो भेद विसरून 
आगळो करया थाट 
एकचाराचें गीत गावया 
विसरून फाटली खाज 

दिवाळी आयली आज 


तांडेला रे भायर हो . घाल 
तांडेला रे तांडेला 
भायर होडे घाल 
दर्याची धांवतीं ल्हारा 

वाऱ्या सुराक धरता ताल ॥धृ ॥ 
हांसता माथ्यार चंद्रिमा 
घोलता देगेर रूख 
देवादिकां अग्रुपों 
सैमाचे हे रूप 

॥१ ॥ 
फेणेराची फुल्ल धवीं 
मोतयां सडो शिंपता पळे 
घोंसार येवन उगरमले 

नखेत्रांचे कुनां कळे ॥२ ॥ 
पावशी वारें सुटलें आतां 
दिसता ल्हारां दोंगरा येदी 
किट काळी रात उबी 

सामाळ हो . पावलां मदीं ॥३ ॥ 
वैर वीज लखलखता 
कुपांर कुपां गडगडता 
चुकचुकता संकटाची पाल 
तांडेला रे तांडेला 
भायर होडे घाल 

॥४ ॥ 


५१ 


१ 


मत्तां दियात जाणकाराक 


सोबीत म्हजे गोमटें गोंय 
बेनल्लीनी बावयलां 
धुमशेणाची वायटी लागून 

भितर भायर पोखल्लां 
फोण्ण दारां बनखणीची 
परक्यांकडून घेतलें झोमून 
तान भूक न्हीद खळून 

कवथ्यावरी काडले शिंपून 
आपसांभितर पडली फूट 
गोंयच्या मोगाक आयली तूट 
अभिमानी सन्न फुडें 

राखलो ताणी गोंयचो घूट 
सुवार्थ्याच्या बावल्यांचो 
आज परत चल्ला खेळ 
जो तो म्हण्टा हांव हांव 

मनमनांक बसना मेळ 
करून विचार गोंयकारानों 
मारात वेंग एकचाराक 
उदरगतीक येवंक गोंय 

मतां दियात जाणकाराक 


५२ 


तूं चल रे फुडे 


गोंधळू नाका ध्येय तुजें 

लाख मोलाचे 
तूं चल रे फुडें मोड रे कडे 

नस्त्या भयाचें फाल्स जगाचे 


फुडें फाटी कठीण घांटी 
आसली जरी रात 
पावशी वायन कांट्यान खुंट्यान 
आडली जाल्यार वाट 
शिटूकसाणेन पळयत फुडें 
पावल उडव , 
तूं चल रे फुडें मोड रे कडे नस्त्या भयाचे 


आडमेळ्यांचे वागनाग 


मुखार मेळटले 


कुछीत्रांचे दोमळे विंचू 
घांस मारतले 
हायस हुयस करचें सोडून 
पलतडी वच्चे 
तूं चल रे फुडें मोड रे कडे नस्त्या भयाचे 


५३ 


आलतड तुका सोट्टनारे 
दर्या लागतलो 
दोंगरा येदी ल्हारां वन 
बांद घालतली 
शांततायेन कुशीन सारीत 
पलतडी वच्चे 
तूं चल रे फुडें मोड रे कडे नस्त्या भयाचे 


उदरगतीक येवचें जाल्यार 
नेट सोडचो न्हय 
कोणेय कितेंय म्हटले जाल्यार 
पर्वा करची न्हय 
तरच तुजें स्वप्न खरें 
जातलें यशाचे 
तूं चल रे फुडें मोड रे कडे नस्त्या भयाचे 


फाल्स जगाचें 


५४ 


सैमाचे रूप 


येवन हुँवार न्हंयचे उदक 
धरता वाट वळणाची 
मनांक तिज्या आसता ओड 

मोगाळ तिच्या दर्याची 


आपालिपा खेळटा कुपां 
पड्डो वडवन मळबाचो 
पावस जावन देवता सकैल 

घेवक उमो धन्नीचो 


लजरी कळी घालता सकैल 
पालशी मान व्हंकल कशी 
भोंवरे पळवन लागता हांसूक 

पुनवेचे चान्ने जशी 


घोटेरांत सावरां पाखे 
तिनसानचे पेंगता न्हिदेन 
फांत्यावेली पसय पळवन 

गुजगुजती चोंयवशेन 


५५ 


खांबे कशे दिसता उबीं 
झाडांपेडां दनपारची 
चंवरां धोलूंक लागता पळे 

लागतां सुलूस वाऱ्याची 


रूप सोबीत सैमाचे 
पळवंक दोळ्यांक दिसता सुख 
सदांच जरी देखतां हांव 

न्हिवना म्हजी तान भूक 


८६ 


सुनबाय 


हालयली धोलयली पंटी पेटयली 
न्हिदलेल्या सुनबायक कोणें उठैली 
वेल्लेवरी आंगलटाची 

शेरवडाचे पान कशी 


बोचकुलां साळकांवांगडा सर्त करतली 
न्हिदलेल्या सुनबायक कोणें उठैली 
पिकलेल्या तेंडल्यावरी 

तांबड्या ओठांची 


दर्याची ल्हारां कशी कोंगऱ्या केसांची 
हांसली जाल्यार उजव्या पोल्यार खळी पट्टली 
न्हिदलेल्या सुनबायक कोणें उठैली 


किट्ट काळे हरणावरी 
लामशे दोळ्यांची 
खिंचयलेल्या मोतयांवरी कवळी दांतांची 
घरच्या बाये लक्ष्मीक कित्याक सतयली 

न्हिदलेल्या सुनबायक कोणें उठेली 


५७ 


१५ आगष्ट 


भारतभूयच्या स्वातंत्र्याच्यो 
पेटल्यो लाख मशाली 
नव्या युगाच्या नवसुर्याची 

कि नवीं उदेली 


आजमेरेन ज्या हिंद पुतानी 
झुझतां जीण सोपयली 
त्या त्यागाचें सार्थक जालें 

गुलामगिरीची बेडी तुटयली 


जळी थळी सूर एक निशेता 
भारतमाता की जय जय 
उजळ कांतीची थीर शांतीची 

मुहुर्त सोबीत ती तेजोमय 


दिस हो आयचो भौमानाचो 
इतिहास चिरंजीव करपाचो 
भांगरा अक्षरान नांव बरोवचें 

भारत भूयच्या नामनेचो 

भारताच्या जवानांनो 


भारताच्या जवानांनो 
धिटायेच्या संवगड्यानो 
हिंदमाय मारता उलो 

सरात फुडें झुंजायऱ्यांनो 


व्हडविकेच्या अस्मितेचो 
अग्रुपांच्या सासायेचो 
पुण्यशील भारताचेर 

पडलो पास दुस्मानाचो 
आप्प केलो चिनान जागो 
पाकिस्तानान लायलो उजो 
शांतताये फुटले व्हडें 

सोशीकसाणे पडले तडे 


नितळ नितळ मळबा मितर 
भरून आयलीं काजळी कुपां 
दांतओंठ लागली चाबूक 

लडायेची तांबडी भुतां 


अरीष्टांचे लागलें गिराण 
म्हारगायेचो आयलो हुंवार 


५ ९ 


फायचो दीस वेतलो कसो 

रयते मुखार एक विचार 


मायभूये जैता खातीर 
झुजा धोलार हाणात बडी 
बळग्याचें वेवन व्हडें 

देसा व्हडें लायात तडी 


६० 


